

ముల్లంగి వెంకట రమణారెడ్డి
39-18-1, మాధవధార
విశాఖపట్నం-530 007
ఫోన్: 0891-2722189

1901 - ఓ బలిదానం

1901...

మార్గశిర మాసం... చలి వణికిస్తోంది... పొగమంచు దట్టంగా లేచింది.

సూర్యోదయానికి ముందే దొరగారి గడీలోంచి మంచు తెరల మధ్య తలనిండా తెల్లచీర కొంగు కప్పుకొని ఇంటికి వెళ్లిపోతున్న ప్రమీలకి ఎదురయ్యాడు రాఘవరావు దొర. ఆజానుబాహుడు, ఎరుపు జీరల కళ్ళలోంచి శాసించినట్లు రాలిపడే చూపులు...

“ప్రమీలా...” అన్న పిలుపుతో ఆగింది.

ఎదురుగా వచ్చి నిల్చున్నాడు. గుబురు మీసాల్ని సవరించుకుంటూ నర్మగర్భంగా నవ్వుతూ అడిగాడు. అయినా హుంకరించినట్టుగా వచ్చింది రాఘవరావు మాట.

“మైతాపురం నించి వచ్చిన మా అతిథి.... జాగిర్దార్ సర్వోత్తములగార్కి రాత్రి ఆతిథ్యం బాగా ఇచ్చావా?” అనడిగాడు.

“ఇచ్చానయ్యా” తలంచుకొని అంది.

“రాత్రి ఆయన మధ్యం సేవిస్తున్నప్పుడు నాతో చెప్పారు. రతికేళిలో తనకేదో ఇంద్రాణిబంధం బాగా ఇష్టమని... ఆయన రేపు కూడా వుంటారు. ఆయన్ని సంతృప్తిపరుచు... గొల్లపెల్లి శివారులోని పన్నెండువందల ఎకరాల మాగాణి మనకు ధర్మనిధి కింద రాసివ్వాలని ఆలోచనతో వున్నారు...”

ప్రమీల మళ్ళీ తలూపింది.

కె.వి.నరేందర్

ఓ సూర్యకిరణం ముక్కు పుడక మీద పడి తళుక్కుమంది. చామనఛాయలోని ముప్పయిదేళ్ళ ప్రమీల రూపం అద్భుత సౌందర్యానికి ఆత్మబింబంలా వుంటుంది. ధర్మార్థ కామాలకు ప్రణామం చేసిన వాత్సాయనుడి నాలుగు జాతుల నాయికల రూపాల్ని, గుణాల్ని కలబోసుకున్న కామశాస్త్రంలోని కావ్యనాయికలా వుంటుంది. శాస్త్రతత్వం తెలిసిన పండితురాల వుంటుంది.

“ఇక వెళ్ళొచ్చు...” అన్నాడు.

పక్కకి తప్పుకొని ప్రణయ నాయికలా వెళుతున్న ప్రమీలని మళ్ళీ పిలిచాడు.

“ప్రమీలా... నెల కింద గడీ ముందు ఊర్లోని అమ్మాయిలంతా బతుకమ్మ ఆడుతుంటే... ఓ సౌందర్యరాశి కన్పించింది. పదహారేళ్లుంటాయేమో... నేను ఆరాతీస్తే నీ కూతురని చెప్పారు. నీకో కూతురుందని ఎప్పుడూ చెప్పనేలేదు. ఏం పేరు...” అనడిగాడు.

ప్రమీల కళ్ళల్లో భయం రెపరెపలాడింది. పెదవులు వణికిపోతున్నాయి.

“సంధ్య” అంది చెప్పి చెప్పనట్టుగా...

“సరే కాని...” అని నవ్వి “సర్వోత్తములు గారు నీ జీవితంలో ఎన్నో వ్యక్తి అన్నది గుర్తుంచుకున్నావా ప్రమీలా...” అనడిగాడు. తేలీదన్నట్టు మౌనంగా తలూపింది.

“నువ్విప్పుడు ఘనాచారిణివి” అన్నాడు.

త్రుళ్ళి పడింది ప్రమీల... బాధ, సంతోషం కలగలిపి వచ్చాయి.

“నిన్ను ఘనాచారిణిగా ప్రకటిస్తూ రేపు ఊర్లో చాటింపు వేయిస్తాను.. ఇకనించి నీకు ఊర్లో జరగాల్సిన అన్ని మర్యాదలు జరుగుతాయి” అని వెళ్ళిపోయాడు.

ప్రమీల తన శరీరాన్ని తడిమి చూసుకుంది. మంచుముద్దల్లా, చల్లగా వుంది... కళ్ళలోంచి నీళ్లు టపటపా జారిపడ్డాయి...

తనిప్పుడు... ఘనాచారిణి!!

వంద మంది మగాళ్లచే సంభోగించబడ్డ ఆడదాన్ని ఘనాచారిణిగా ప్రకటిస్తారు. ఒళ్లంతా జలదరిస్తుంటే... తన శరీరాన్ని కుమ్మరి పురుగుల్లా తొలిచేసిన ఎందరెందరో మగాళ్ల ప్రతిబింబాలు కదలాడిపోయాయి... అక్కడక్కడా పంటి గాయాలు మిగిల్చిన మచ్చల్ని తడిమితే తన ఆర్తనాదాలు తనకే వినిపిస్తాయి.

ఇకనించి ఈ వృత్తికి పనికి రాకపోయినా... ఊరు ముత్తయిదువులా గౌరవిస్తారు. పండగలకి, పబ్బాలకి పిలిచి చీరె సారెలు ఘెడతారు. శివుడి ధ్యానం చేస్తూ శివసత్తిలా మారిపోయి పూనకం వచ్చినరోజు ఊరు గ్రహచారం చెప్పాలి...

నిజానికి... ఒక్కో మగాడి సంభోగం తర్వాత మెదడు మొద్దుబారిపోయేది. కళ్లు మూసుకుపోయేవి. గట్టిగా అరుస్తూ ఊగిపోవాలనిపించేది. పూనకం రాకుండా తమాయించుకుంది ఇన్నేళ్లు...

ఇప్పుడు ఈ పాపకూపంలోంచి బయట పడటం ఆనందంగా వుంది.

ఆరేళ్ల వయస్సున్నప్పుడు పూర్లోకి గారడీ ఆడడానికి వచ్చిన తన తల్లిదండ్రులకు అర ఎకరం పొలం, పది తాటి చెట్లనిచ్చి తనని కొన్నాడట రాఘవరావు తండ్రి అచ్యుతరావు దొర. తను పెద్ద మనిషయ్యక గడీలకు పెద్దవాళ్లైవరొచ్చినా తనకి పిలుపొచ్చేది. వెళ్లనంటే అయ్య అవ్వ కొట్టేవాళ్లు. బలవంతంగా రాత్రిల్లు గడీల దింపేసి వచ్చేవాళ్లు.

ఇన్నేళ్లకు తను నరకంలోంచి బయటపడుతోంది...

గుండె బరువు తగ్గిపోతుంటే... గడి దాటి నడిచింది ప్రమీల.

అ అ అ

రచ్చబండ దగ్గర గుసగుసలు మొదలయ్యాయి...

చాటింపు వేసేవాడికోసం వేచి చూస్తున్నారు.

ప్రతి ఒక్కడిలో ప్రమీల శరీరం పట్ల ఆసక్తి...

రాత్రిల్లు గడీవైపు వెళ్తుంటే... ఆనాటి అతిథి తానైతే బావుండు అనుకోని మగాడు ఆ పూర్లో వుండడు. రాత్రి పక్కలో మొగుడు హుషారుగా వుంటే వీడికీరోజు ప్రమీల కన్పించిందా అనుకోని ఆడదీ వుండడు.

సుబ్బయ్యశెట్టి అరవై తులాల బంగారమిస్తానన్నా... కాదన్న ప్రమీల పశువులు కాసే గోపాలంగాడికి ముద్దు పెట్టిందట అనే వార్తలు గడీని చేరిన మర్నాడు... అడవికి పోయిన గోపాలంగాడు తిరిగి రాలేదు. చిరుతపులి మింగేసిందన్న పుకారు...

అందుకే రచ్చబండ దగ్గర అందరూ బెదురు కళ్లతోనే మాట్లాడుకుంటున్నారు.

“ప్రమీలమ్మని దొరగారు ఊరి ముత్తయిదువగా ప్రకటించారహో... ఇక నుంచి ఏ ఇంట్ల పండుగైనా, పబ్బుమైనా ప్రమీలమ్మకు చీరె సారెలు పెట్టాలె... చల్లంగా సూడాలె... ప్రతి ఆదివారంనాడు ఈరగోల పట్టుకొని శివాలెత్తుతది. అందరి మంచి, చెడు చెప్తదహో...” అంటూ డప్పు కొడుతూ చాటింపు వేస్తున్నాడు.

మగాళ్లలో ఆ చాటింపు ఏదో నిరాశని నింపుతోంది... ఆడవాళ్లలో ఆనందాన్ని పంచుతోంది.

“ఇంకా వయసైపోలేదు కదా... ఇప్పుడే ఊరి ముత్తయిదువగా ప్రకటించారెందుకో...” నిరాశగా అన్నాడొకడు. ఆ మాట విన్న ఓ ముసలమ్మ “పోనీలేరా... అదృష్టవంతురాలు... గడీలోపల ఎంత నరకం వుంటుందో నీకేం తెల్పు?” అంది జాలిగా.

“అదేం కాదు... మొన్న సింగాపురం జమీందారు వచ్చినప్పుడు... ప్రమీలమ్మను ఇష్టపడలేదట... గడీలో దీపాలు ముట్టిచ్చే మంగలి శంకరిగాడు చెప్పాడు” మెల్లగా చెప్పాడు మరొకడు.

కె.వి.నరేందర్

“ప్రమీల గురించి తెలిసికొని వచ్చిపోయిన దొరలు చాలామంది. అలాంటిది ప్రమీలను ఇష్టపడలేదంటే... వాడు మగాడే అయ్యుండడు” అన్నాడు ఇంకొకడు.

“అసలు విషయం అదికాదు... ఆ జమీందారు పక్కలో పడుకోవడానికి ప్రమీలనే ఇష్టపడలేదంటారు. దాంతో ఆ జమీందారు అలిగి వెళ్లితే.. ఆ రాత్రి ప్రమీలమ్మని దొర బాగా కొట్టాడంటారు.”

“ఎందుకై వుంటుంది...??”

“ఆ జమీందారు వయసు పద్దెనిమిదేళ్లు... నాకు కొడుకంటూ వుంటే నీ వయసే వుండేదేమో అందట ప్రమీల... దాంతో కథంతా అడ్డం తిరిగిందట...”

“అంతెందుకూ... కల్లెపెల్లి నుంచి మునుసబు వచ్చిన రాత్రి... బిగ్గరగా అరిచిందట... మర్నాడు కూడా దొర బాగా కొట్టిందట...”

“అంత మంది దొరల్ని తట్టుకున్న ప్రమీల... మునుసబు గాన్ని తట్టుకోలేక పోయిందా” ముసిముసిగా నవ్వుతు అన్నాడొకడు.

ఆ మాటతో అక్కడున్న ముసలమ్మ కళ్లలో సన్నని కన్నీటి పొర చిట్టిపోయింది.

“మీకేం తెల్పురా పిచ్చినాకొడుకుల్లారా... బహిష్టు బాంచెన్ అని మొక్కినా వాడు విడిచి పెట్టలేదట...” అంది బాధగా.

“బంజేరుపల్లి పట్వారి గడీలకి వచ్చిన రాత్రి కూడా ప్రమీల నిరాకరిస్తే దొర కొట్టిందట... తర్వాత బలవంతంగా ఒప్పుకుందట...”

“ఆ పట్వారీగాడేం చేసిండో...” ఇంకొకడి వెకిలి నవ్వు.

“ఓసారి ప్రమీల గడీలోనే ఆత్మహత్య చేసుకోవాలనుకుందట... అప్పుడు దొరనే కాపాడాడని అంటారు”.

“అవునవును... రెండేళ్ల కిందట ఊట్వూరు జమీందార్లు వచ్చి వెళ్లింతర్వాత...” ఆసక్తిగా అన్నాడు ఇంకొకడు.

“అప్పుడేం కష్టమొచ్చిందో పాపం...” ఒకడి కళ్లలోంచి జాలి కురిసింది.

“కష్టమేముంది... ఆ పని స్వర్గ సుఖమే కదా...” వెకిలిగా అన్నాడొకడు.

“ఇద్దరు మగాళ్లూ ఒకేసారి మీదపడితే... అదీ మనిషేరా... మాంసం ముద్దయిపోదూ...” ఆవేదనగా అంది ముసలమ్మ.

“ఇవన్నీ నీకెలా తెలుసే ముసల్దానా..”

“నేను పరాచికాలాడితే... కన్నీళ్లతో చెప్పుకునేదిరా.. చెప్పింది ముసలమ్మ”.

ఇలా... వాళ్ల మాటలు ప్రమీల శరీరంతో ఆడుకున్నాయి... పాపిట నుంచి... పాదం వరకూ అపహాస్యంగా వర్ణించాయి...

విభిన్న

తమకు దక్కని అనుభవానికి కుళ్లుగా నవ్వుకున్నాయి... అప్పుడే రచ్చబండ దగ్గరికి ఓ పది మంది రైతులు పరుగులాంటి నడకతో వచ్చారు. వారి ముఖాల్లో ఆనందం... ఆందోళన కలగలిపి కన్పిస్తున్నాయి.

ఓ రైతు గుండెలదురుతుంటే చెప్పాడు...

“కొత్త చెరువు నిర్మాణం పూర్తయింది కదా... ఎల్లుండి అమవాస్యరోజు బలిదానమట...”

ఉలిక్కిపడ్డారంతా...

అక్కడ ఒక్కసారిగా వాతావరణం గంభీరంగా మారిపోయింది.

అందరి శరీరాల్లోనూ భయం చరాచరా పాకింది. నరాల్లో రక్తం చప్పున చల్లబడింది.

నాలుకలు పిడుచ కట్టుకుపోయాయి... ఊరంతా ఇదే చర్చ. కొందరు తల్లులు ఏడుస్తూ బిడ్డల్ని గుండెలకడుముకున్నారు.

“వూర్లోంచి ఎవరూ పారిపోకుండా... పొలిమేరల్లో యాభై మంది పాలేర్లను దొర కాపలా పెట్టిండు” అన్నాడు మరో రైతు.

“కట్ట మైసమ్మకు మనిషిని బలిచ్చుడు ఆచారమేనాయె... దున్న పోతుని కూడా తెగనరికి నెత్తురుని వూరంతా చల్లాలి... లేకపోతే కట్టతెగి వూరు మునుగుతది...” భయంగానే అన్నాడు మరో రైతు.

“ఎవరి పేరు చెబితే వారిని కొత్త చెరువు కట్టకింద... గోతిలో పూడ్చి పెడతారు... బలిచ్చిన కుటుంబానికి దొర ఎకరం భూమిని ఇనాం ఇస్తాడు...”

“కట్ట కింద ఎనిమిది వందల ఎకరాలు దొర భూమే కదా వుంది... ఎకరం పోతే ఏంటట?” రైతుల మాటలతో ఓ యువకుడు ఆవేశంగా అన్నాడు. కాని అతనికి దొర గురించి చెప్పి భయపెట్టి నోరు మూయించారు.

“బలిదానమయ్యే వాని పేరు ఎవరు చెప్తారు?” మరో వ్యక్తి అడిగాడు.

“దేవత.”

“దేవతెవరు...?”

“ఆరోజు పూనకమచ్చే దేవత... ఈసారి ప్రమీలమ్మకి పూనకమొస్తుందట...”

ప్రమీలమ్మ...!!! అప్పటివరకూ అంగాంగ వర్ణన చేసిన వాళ్లందరి అవయవాలు చచ్చుబడిపోయినట్లయింది.

“బిడ్డా... బలిదానమిచ్చుటానికి దొరగాని పేరు చెప్పు...” వంగిపోయిన నడుముతో గొణుక్కుంటూ వెళ్లిపోయింది ముసలమ్మ.

గాలి, నీరు స్తంభించిపోయినట్టు... ఊరంతా కనురెప్పల శబ్దం కూడా విన్నించనట్టు

భయంతో నిశ్శబ్దమైంది.

మరణాన్ని శాసిస్తున్న ఉగ్రరూపమై... ఊరంతా ప్రమీలమ్మ కన్పిస్తోంది... ఇన్నాళ్లు వెలివేసిన చూపులన్నీ ప్రాణభిక్ష పెట్టమని... మౌనంగా ప్రార్థిస్తున్నాయి...

అ అ అ

అమావాస్యరోజు...

పొద్దున్నే... కొత్త చెరువు దగ్గరికి వూరంతా చేరింది. చెరువుకి నాలుగు మూలలా నాలుగు మేకపోతుల్ని బలిచ్చారు. పసుపు కుంకుమలు గాల్లోకి ఎగిసిపడుతున్నాయి.

చెరువు తూము పక్కనే కట్టి వేసిన బలిష్టమైన దున్నపోతు... భయంగా చూస్తోంది. దాని పక్కనే ఆరడుగుల గొయ్యి.... గొయ్యి ముందు బోర్లించిన పచ్చికుండ... దానిమీద నిల్చుండి దేవత బలికోరుతోంది... ఇంతలో డప్పుల హోరు దగ్గరైంది... పిల్లలు ఉలిక్కిపడి ఏడుస్తున్నారు.

శివమెత్తిన ప్రమీలమ్మ పరిగెత్తుకొస్తుంది... మొహమంతా పసుపు... జుత్తు విరబోసుకొంది... చేతుల్లో వేపమండలు... ఈరగోలను నడుముకు చుట్టుకుంది. తలపై వున్న మట్టికంచుడోలని నిప్పుల మీద చల్లిన గుగ్గిలం వాసన ఘాటుగా వస్తోంది.

వందలాది డప్పుల శబ్దం భయం గొల్పుతోంది... డప్పుల శబ్దానికనుగుణంగా ఉగ్రతాండవం చేస్తూ వచ్చింది... పచ్చి కుండ మీద ఒంటి కాల్పై నిలబడింది... నిప్పు కళ్లతో జనాన్ని చూసింది. జనమంతా రెండు చేతులెత్తి దండం పెట్టారు...

డప్పుల చప్పుడు ఆగిపోయింది...

“ఓహోహోయ్...” అని కేకపెట్టింది.

గుబురు మీసాలున్న ఓ మంత్రగాడు గుగ్గిలం పొగను మొహానికి పట్టాడు. దేవుడు నిండుకున్న ప్రమీలమ్మ పాటందుకుంది...

“కట్టువోత రారా... నా కన్న కొడకా.. పెట్టువోత రార నా పెద్ద కొడకా. రాత రాసినోడా... ఆరి బమ్మదేవా... తల్లి పార్వతమ్మా... తండ్రి శంకరుడా... నీకు పదివేల శరణే...”

ప్రమీలమ్మ పండ్లు పటపట కొరికింది.

జనమంతా తల్లీ... శరణు... శరణు... అని మొక్కారు.

‘ఆరాలు దప్పితే గోరాలునాయి... గోరాలు తప్పితే ఆరాలు నాయి... లందల పుట్టి బొందల పెరిగిందాన్ని... కార్తీక రాజుల రక్తం తాగిందాన్ని... కోటొక్కపూజల కొలువున్నదాన్ని... కొలుచుకున్నోల్లకు కొంగు బంగారాన్ని... నరలోకాన్ని నమ్మరాదే...”

దేవతలందర్నీ తలచి లొట్టలువేస్తూ నోటితో గాండ్రుమని గాలిపీలుస్తూ... రౌద్రంగా వూగిపోయింది.

“బలి... బలి... బలి... బలి గావాలా...” అని గాండ్రించింది.

“నీకు ఎవరుగావాలో చెప్పు...” మంత్రగాడు గుగ్గిలాన్ని పసుపుని నిప్పులమీద కసిగా విసురుతూ అడుగుతున్నాడు... బలి కావాలా... అంటూ అరగంట సేపు సతాయించింది... జనం బిక్కచచ్చిపోయి చూస్తున్నారు...

“ఎవరు బలికావాలో చెప్పు... పేరు చెప్పు తల్లీ” మంత్రగాడు హుంకరిస్తున్నాడు.

“పడమటి దిక్కుల్ల... పరుపు వనాల కింద... పులిమిన దిక్కుల్ల... పురిటి వనాల కింద... పులిచింత చెట్టుకింద... బంతి పువ్వోలె బాల కూసున్నది... అది కావాలె...” గర్జించింది.

ప్రమీలమ్మ చెప్పిన వైపు పది మంది వేగంగా పరిగెత్తారు...

“దున్నపోతు రక్తంతో వూరికి బందానం వెయ్యాలె... ఉడుకుడుకు రక్తాన్ని ఊరి పొలిమేరల్ల, ఇండ్లమీద వాడలల్ల చల్లాలె...” రోషంగా చెప్తూనే వుంది.

“బలి జీవిని తెస్తున్నారు...” ఎవరో గట్టిగా అరిచారు. దిక్కులు పగిలిపోతున్నట్టు... డప్పుల శబ్దం మళ్లీ హోరెత్తింది...

వాళ్లు తీసుకొస్తున్న వ్యక్తిని చూసి... ఊరంతా నోరు తెరిచింది... గుండెలవిసోయి కన్నీళ్లు ఎగిసొచ్చాయి... పూల పూల బతుకమ్మలా వస్తున్న... సంధ్య ! పట్టులంగాలో పాలరాతి బొమ్మలాంటి సంధ్య!

ప్రమీలమ్మ బిడ్డ!!

మంత్రగాడు ఎదురెళ్లి గుగ్గిలం పొగని మొహమ్మీద కొట్టాడు... సంధ్య మగతగా స్పృహ తప్పింది. వెంటనే నలుగురు కల్చి ఎత్తుకొచ్చి గోతిలో పడుకోబెట్టారు... కొందరు ఆడవాళ్లు దుఃఖం ఆపుకోలేక గుండెలు బాదుకున్నారు. ప్రమీలమ్మ శివాలెత్తుతూ భయంకరంగా వూగిపోయింది... ముక్కోటి దేవతల్ని తలిచింది... మోకాళ్లమీద వంగి... దోసిలితో మట్టి తీసి బిడ్డమీద పోసింది... వెంటనే నలుగురు గొయ్యిని వేగంగా పూడ్చేస్తున్నారు.

మంత్రగాడు పదునైన గండ్రగొడ్డలి తెచ్చి ప్రమీలమ్మ చేతిలో పెట్టాడు...

డప్పులు భయంకరంగా శబ్దం చేస్తున్నాయి...

అడుగులో అడుగేసుకుంటూ... దున్నపోతు దగ్గరికి నడిచింది...

అరమొద్దు కన్నులతో దాన్ని చూసింది... దాని ముఖంలో రాఘవరావ్ దొర ముఖం కన్పించింది...

అంతే... కదిలిపోయింది... కాళికలా... కంపించిపోయింది...

ఒక్క వేటుతో దాని తెల తెగి రక్తం ఎగజిమ్మింది...

జనం గిన్నెలతో కుండలతో ఎగబడ్డారు... దున్నపోతు రక్తాన్ని ఇండ్లమీద
చల్లుకోవడానికి ఊర్లోకి పరిగెడుతున్నారు.

అరగంట తర్వాత... అక్కడెవరూ లేరు...

పూడ్చిన గోతిమీద ప్రమీలమ్మ మాత్రమే పడిపోయి వుంది... ఒంటరిగా...

“బిడ్డా... పొత్తి కడుపులో పిడిబాకులు గుచ్చినట్టు...

పచ్చి కుండని కొలిమిలో కాల్చినట్టు...

ఊడలమర్రి కింద జెర్రులు పాకినట్టు...

దొరగాని కన్ను పడింది... ఆ నరకం నీకొద్దు బిడ్డా...”

ప్రమీలమ్మ దుఃఖంతో... ఆ మట్టి తడిసిపోతోంది!! ❀